



60 Sena Anniversarju mill-mewt tal-Qaddejja t'Alla

# MADRE MARGERITA DEBRINCAT

1952-2012

kitba ta' Sr Marion Debrincat



*Bint  
denja  
tar-raħal  
Ta'  
Kercem*

**D**in is-sena s-sorijiet Frangiskani tal-Qalb ta' Ġesù qed infakkru l-150 sena mit-twelid u s-60 sena mill-mewt tal-Fundatriċi Madre Margerita De Brincat. Ghalhekk huwa xieraq li nitkellmu dwar il-hajja qaddisa u erojka taghha.

Il-Kongregazzjoni tas-Sorijiet Frangiskani tal-Qalb ta' Ġesù dehret fi hdan il-Knisja bhala ghotja tal-Ispirtu s-Santu u ghandha l-origini taghha fil-gzira taghna bil-hidma maghquda ta' Dun Guzepp Diacono, li ta l-bidu, u tal-Qaddejja ta' Alla Madre Margerita De Brincat li bnietha, harsitha u wasslitha ghall-maturità taghha.

Il-Qaddejja ta' Alla Madre Margerita De Brincat (1862-1952), li bhalissa ghaddej il-proċess tal-Beatifikazzjoni taghha quddiem il-Kongregazzjoni tal-Qaddisin f'Ruma, kienet mara ta' karattru sod, kuraġġjuża u li ghexet b'vizjoni tal-futur.

Virginia, l-isem tat-twelid taghha, twieldet fit-28 ta' Novembru 1862 fir-raħal ta' Kercem. Kienet it-tmien wild ta' Mikelanglu De Brincat u Katerina Gauci. Ta' 15-il sena Virginia De Brincat ghamlet il-vot tal-verginità taghha u fit-8 ta' Diċembru 1877 kienet aċċettata fl-Assoċjazzjoni tat-tnax-il stilla tal-Qalb ta' Ġesù. Kien minn dan il-motiv li f'Għawdex ghadhom isibu s-Sorijiet ta' din il-Kongregazzjoni bhala s-Sorijiet tal-Istilla. Wara diversi talbiet li hi ghamlet, fil-5 ta' Frar tal-1881 giet aċċettata fil-Kongregazzjoni li kien ghadha fil-bidu taghha tas-Sorijiet Terzjarji Frangiskani.

L-imhabba taghha lejn Kristu, l-Għarus taghha Kurċifiss, kien l-element l-aktar qawwi li ta hajja u ghaqqad fil-fond iż-żewġ karatteristiċi prinċipali tal-hajja reliġjuża taghha: il-kontemplazzjoni u l-apostolat.

Madre Margerita kellha personalità spiritwali qawwija u li tolqot: mimlija fidi, umiltà, mogħtija ghat-talb, għall-mortifikazzjoni u għas-servizz.

F'età żagħżuġha, Dun Guzepp Diacono għażilha bhala segretarja ġenerali tal-Kongregazzjoni mibdija minnu fl-1880. Meta nfethet id-dar ta' Birkirkara fl-1885 Madre Margerita giet mibgħuta bhala superjura u għalliema. Il-hajja taghha hija marbuta haġa wahda mal-Kongregazzjoni, li taghha kienet Superjura Ġenerali għal perjodu ta' 24 sena (1889-1901; 1904-1911; 1917-1923).



Bi dritt kollu għalhekk hija meqjusa bhala fundatriċi, għax hadet f'idejha b'kuragg u determinazzjoni t-tmexxija tal-Kongregazzjoni fl-aktar mument diffiċli tagħha fl-1887 meta kienet sejra tispicċa fix-xejn. Kienet Madre Margerita bil-ghajnuna tal-Isqof Mons. Pietru Pace li għarfet tirbah is-sitwazzjoni kritika interna u esterna li kienet tinsab fiha l-Kongregazzjoni. Il-bidu kien iebes u tqil; imma l-faqar, is-semplicità, il-ferh, l-ispirtu fraternu u l-abbandon shih f'idejn ir-rieda ta' Alla, kienu l-virtujiet li mexxew il-hajja ta' Madre Margerita u tal-ewwel sorijiet tagħha.

Kien fiż-żmien li Madre Margerita kienet Superjura Ġenerali li l-Kongregazzjoni fetthet djar 'il barra mix-tut Maltin:

- Fl-1907 giet miftuħa l-ewwel dar f'Korfù biex tagħti għajnuna spiritwali lil bosta Maltin li kienu emigraw hemm biex isibu xogħol.
- Fl-1922 infethu l-ewwel żewġ idjar fl-Italja, f'żewġ postijiet fi Sqallija, eżattament fi Troina u Regalbuto.
- Fl-1927 Madre Margerita kienet membru fil-Kunsill Ġenerali meta giet aċċettata l-istedina tal-Frangiskan Kapuċċin P. Mizzi biex jintbagħtu l-ewwel sorijiet fl-Etjopja.

Madre Margerita fuq kollox tat lill-Kongregazzjoni, li għal tant snin mexxiet u li baqgħet dejjem tiffirma bl-eżempju u bit-tagħlim tagħha, stil ta' hajja spiritwali u apostolika qawwija u dinamika. Dan għin biex il-Kongregazzjoni tagħna setgħet timxi 'l quddiem b'pass imghaġġel biex tilhaq il-maturità karizmatika u l-identità tagħha, u dan għin filli tikber u tixtered mal-kontinenti.

L-ittri tagħha, madwar 200, jagħtuna hafna informazzjoni dwar kemm hi kienet tinsisti mas-sorijiet tagħha biex tiffurmahom. Infakkru b'mod partikulari żewġ aspetti. Wiehed, b'karattru personali. Kienet twissi u tqanqal lis-sorijiet biex jikkorrispondu b'fedeltà u ġenerożità għall-grazzja tal-vokazzjoni, billi jagħmlu mill-hajja tagħhom twegiba ta' mhabba għall-imhabba tal-Għarus tagħhom Imsallab. L-iehor, ta' karattru apostoliku, kien filli kienet twissi lis-sorijiet li, hi x'inhil l-hidma tagħhom, hi parti mit-twegiba tagħhom tal-vokazzjoni reliġjuża. F'dan kollu naraw mohbija l-għajta kontinwa tagħha: **“Inhobbu l-Imhabba u naghmlu li tkun maghrufa u mahbuba minn kulhadd”**.

Mill-1924 sal-1929 kienet l-ewwel superjura fid-Dar tal-Adorazzjoni fil-Belt Valletta, Malta. Fis-sitt snin li hi ghexet f'din id-dar, u li baqgħet dejjem tiftakar b'nostalgija kbira, il-Madre kellha l-opportunità li tixrob jekk mhux li taqta' l-għatx kbir tagħha ta' intimità ma' Ġesù Ewkaristija.

Mill-1930 sal-ewwel xhur tas-sena 1940, wara waqfa qasira, kienet superjura tad-dar tax-Xagħra. Matul dan il-perjodu f'din id-dar, żewġ attitudinijiet tagħha gew partikolarment innutati minn dawk kollha li kienu jgħixu



viċin tagħha: il-hegga u l-herqa li kellha biex tghin lill-morda u lill-anzjani, kif ukoll il-mod li bih kienet tiehu hsieb il-formazzjoni spiritwali taż-żgħażaġh. Din il-hidma ta' formazzjoni Madre Margerita kienet twettaqha bi premura kontinwa ta' omm ukoll fost hutha s-sorijiet. Kienet tagħmlu b'mod partikulari maż-żgħażaġh li kienu jkun għadhom fil-formazzjoni tal-bidu.

Wara dan iż-żmien, minhabba l-marda tagħha, hi baqgħet tghix fil-Casa Madre, fir-Rabat, Ghawdex sal-mewt.

Matul hajjitha Madre Margerita zammet relazzjonijiet tajba hafna ma' Dun Ġużeppe Diacono. Hu min-naħa tiegħu baqa' jghin lis-sorijiet, kemm mill-aspett morali kif ukoll dak materjali, tant li Madre Margerita baqgħet iżzommu u ssejjahlu “il-Fundatur”.

Madre Margerita mietet b'fama ta' qdusija fit-22 ta' Jannar 1952, fil-Casa Madre, ir-Rabat, Ghawdex, fl-età sabiħa ta' 89 sena, mibkija mis-sorijiet tagħha u minn dawk kollha li kellhom ix-xorti li jkun jafuha.

Fl-4 ta' Lulju 1988 giet miftuħ, fid-Djoċesi ta' Ghawdex, il-proċess tal-Beatifikazzjoni. Wara li ngabru bosta dokumenti u nstemghu hafna xhieda, fit-22 ta' Jannar tas-sena 2000 il-proċess djoċesan kien magħluq u fis-17 ta' Frar tal-istess sena giet miftuħ il-proċess tal-Beatifikazzjoni quddiem il-Kongregazzjoni tal-Qaddisin f'Ruma.

Fl-4 ta' Marzu tas-sena 2004 giet ipprezentata lill-Kongregazzjoni tal-Qaddisin f'Ruma l-*Positio* fuq il-hajja u l-virtujiet ta' din il-mara qawwija.

Madre Margerita matul hajjitha kienet dejjem meqjusa bhala l-anglu harries u l-mexxejja spiritwali tal-Kongregazzjoni.

Madre Margerita kellha x-xorti li tara l-Kongregazzjoni tikber fin-numru ta' vokazzjonijiet tajba u tixtered f'pajjizi differenti, billi hadet dejjem iktar dimensjoni internazzjonali u xejra missjunarja.